



Kunning um upptøkuroynd

Tey, sum vilja lesa bachelor ella master í lögfrøði frá heysti 2021, skulu møta til upptøkuroynd mikudagin 30. juni 2021, kl 10-14. Royndin verður hildin á veghæddini á Sögu- og samfelagsdeildini, Jónas Broncksgøtu 25.

Upptøkuroyndin telur saman við prógvum frá miðnámi, viðkomandi royndum og eftirútbúgvingum v.m. í metingini av, hvør er skikkaður til upptøku. Umsøklarar til bæði bachelor og master mugu tó í minsta lagi standa upptøkuroyndina við próvtalinum 7.

Endamálið við royndini

At lesa lóg snýr seg ikki einans um at minnast og duga lógargreinar. Ein fatan av tí søguliga og samfelagsliga høpi, sum lóg og lögfrøði er partur av, er av stórum týdningi. Lögfrøðingurin má hava væl mentar førleikar í lögfrøðiligari greining, lögfrøðiligari hugsan og brúki av lögfrøðiligum grundreglum í síni argumentatión og samskifti.

Útbúgvingarnar í lóg á Fróðskaparsetrinum eru lagaðar til hesa fatan. Kortini er ikki møguligt at leggja hesar fortreytir niður í tey lesandi frá grundini av, men einans at menna víðari tað, sum tey lesandi hava fingið í beinini úr heiminum, vanligu lívinum, miðnámskúla, lægri skúla ella øðrum viðkomandi útbúgvingum og royndum.

Endamálið við upptøkuroyndini er tískil at kanna, um umsøklarar hava nøktandi av grundleggjandi førleikum til at mennast víðari á lögfrøðiútbúgvingini.

Umsøklarar til bachelor verða ikki í upptøkuroyndini mettir eftir teirra vitan um lóg og rættarskipan framman undan — sum útbúgvingin júst er ætlað at menna – men eftir teirra evni at loysa trupulleikar, greina (analysera) og teirra førleika í máli og samskifti.

Umsøklarar til master væntast at hava ávísa vitan um lögfrøði frammanundan, men sjálv upptøkuroyndin verður á sama hátt fyri master at standa í at kanna evnini til at loysa trupulleikar, at greina og førleika í máli og samskifti.

Um royndina sjálva

Royndin kemur at standa í fyra pørtum.

Fyrsti partur verður at skriva eina stutta frágreiðing á 1-2 síður á føroyskum um eitt evni, ið verður avdúkað á staðnum.

Síðan verður ein nærri ásett uppgáva eisini avdúkað á staðnum í at gera viðmerkingar á føroyskum til ein tekst á føroyskum, á donskum til ein tekst á donskum og á enskum til ein tekst á enskum. Svárið skal vera umleið hálva síðu hvørt evni og á hvørjum máli. Hesin partur er ætlaður at vísa, hvussu umsøklararin er fyri í føroyskum, donskum og enskum máli. Umsøklararnir hava atgongd til orðabøkur,



eitt nú á alnetinum, undir loysnini av hesi uppgávu. Svarið krevur ikki fatan av tekniskum ella vísindaligum máli, men teksturin kann innihalda sjónarmið ella grundgevingar, sum umsøkjari má skilja fyri at vera før/ur fyri nøktandi at skriva viðmerkingina.

Harnæst verður ein spurningur, ið skal vísa evnini til logiska og kritiska hugsan. Umsøkjari verður tí biðin um at gera viðmerkingar til nøkur hugsað uppáhald og niðurstøður. Avgerandi er, at umsøkjari dugir at avdúka styrkir og veikleikar í tí, sum verður pástaðið, og hugsunarháttinum, sum liggur aftanfryri.

Sum tað fjórða skal umsøkjari loysa eina hugsaða ósemju ella eitt trupult mál frá gerandislívinum. Spurningurin krevur onga lögfrøðiliga ella aðra serliga vita. Kortini vilja evnini til at loysa gerandisligar avbjóðingar siga nakað um, hvussu búgvín umsøkjari er í hugsunarhátti, sum er viðkomandi fyri lögfrøðiligt háttalag. Harumframt vil fjórði spurningur eisini krevja umsøkjara at skriva so mikið, at ein mynd fæst av, hvussu umsøkjari dugir at orða seg skrivliga á føroyskum, og hvussu væl hann ella hon dugir at grundgeva fyri sínum sjónarmiðum.

Praktiskir upplýsingar

Umsøkkjarar, sum ætla til upptøkuroynd mikudagin 30. juni, skulu melda til í seinasta lagi hósdagin 24. juni, kl 12, á LSS@setur.fo.

Umsøkkjarar skulu hava samleikaprógv við og egna farteldu og forleingjara til streym.

Uppgávuspurningarnir verða latnir í pappírformi og á geyma.

Royndin verður dømd anonymt, har tey, sum rætta uppgávusvarini, ikki kenna samleikan á tí, sum hevur svarað, fyrr enn aftaná, at meting av próvtali er gjørd. Í sambandi við tilmelding fáa umsøkkjarar tískil eitt nummar, sum skal skrivast á innlatingina. Nærri verður kunnað um tað í sambandi við tilmeldingina.

Uppgávan skal svarast á tí word-skjalinum, ið liggur á geymanum, ið umsøkkjari fær útleverað til royndina.

Umsøkkjari skal konvertera svarið til pdf áðrenn innlating, so sum frægast slepst undan trupulleikum við ymiskum teldum og telduforritum.

Uppgávusvarini skulu BÆÐI latast inn á nevnda geyma og EISINI sendast á teldupostadressuna LSS@setur.fo

Internet er loyvt, men samskipti við uttanfyrirstandandi er strangliga bannað og er burturvísingargrund.